

REGOLAMENT DELEGAT TAL-KUMMISSJONI (UE) 2018/1643**tat-13 ta' Lulju 2018**

li jissupplimenta r-Regolament (UE) 2016/1011 tal-Parlament Ewropew u tal-Kunsill fir-rigward ta' standards tekniċi regolatorji li jispeċifikaw aktar il-kontenut ta', u każijiet fejn aġġornamenti huma mehtieġa, id-dikjarazzjoni tal-parametru referenzjarju li għandu jkun ippubblikat minn amministratur ta' parametru referenzjarju

(Test b'rilevanza għaž-ŻEE)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (UE) 2016/1011 tal-Parlament Ewropew u tal-Kunsill tat-8 ta' Ġunju 2016 dwar l-indiċi użati bħala parametri referenzjarji fi strumenti finanzjarji u kuntratti finanzjarji jew dwar il-kejl tal-prestazzjoni ta' fondi ta' investiment u li jemenda d-Direttivi 2008/48/KE u 2014/17/UE u r-Regolament (UE) Nru 596/2014 ⁽¹⁾ u b'mod partikolari r-raba' subparagrafu tal-Artikolu 27(3) tiegħu,

Billi:

- (1) L-Artikolu 27(1) tar-Regolament (UE) 2016/1011 jirrikjedi li l-amministraturi jippubblikaw dikjarazzjoni ta' referenza għall-parametru referenzjarju jew, fejn applikabbli, għal familja ta' parametri referenzjarji jekk tista' tintuża fl-Unjoni.
- (2) Jenhtieg li d-dikjarazzjonijiet tal-parametru referenzjarju jinkludu informazzjoni komprensiva dwar is-suq jew ir-realtà ekonomika li l-parametru referenzjarju jew il-familja ta' parametri referenzjarji huma maħsuba li jkejlu, flimkien ma' spjegazzjoni ta' meta l-kejl ta' dak is-suq jew ir-realtà ekonomika jista' jsir mhux kredibbli. Dan huwa minhabba li utenti u utenti potenzjali joqogħdu fuq din l-informazzjoni sabiex jifhmu b'mod shih il-parametru referenzjarju jew il-familja ta' parametri referenzjarji.
- (3) Jenhtieg li d-dikjarazzjonijiet tal-parametru referenzjarju jindikaw l-elementi diskrezzjonali fil-metodoloġija tal-parametru referenzjarju, kif ukoll il-proċess għal kull valutazzjoni *ex post* tal-użu ta' tali diskrezzjoni. Din l-informazzjoni hija importanti biex tiżgura li l-utenti u l-utenti potenzjali jifhmu is-suxxettibbiltà tal-parametru referenzjarju jew il-familja ta' parametri referenzjarji għall-manipulazzjoni.
- (4) Tipi differenti ta' parametri referenzjarji (jiġifieri, parametri referenzjarji ta' *data* regolata, parametri referenzjarji tar-rati tal-imghax, parametri referenzjarji tal-komoditajiet, parametri referenzjarji ta' importanza kritika, parametri referenzjarji sinifikanti u parametri referenzjarji mhux sinifikanti) huma soġġetti għal rekwiżiti differenti skont ir-Regolament (UE) 2016/1011. Jenhtieg li d-dikjarazzjoni ta' parametru referenzjarju għalhekk tidentifika b'mod ċar u mhux ambigwu t-tip jew it-tipi ta' parametri referenzjarji li għalihom il-parametru referenzjarju jew il-familja ta' parametri referenzjarji jappartjenu.
- (5) Fir-rigward ta' parametri referenzjarji ta' importanza kritika, jenhtieg li d-dikjarazzjoni tal-parametru referenzjarju tinkludi informazzjoni addizzjonali li tispjega għaliex il-parametru referenzjarju huwa rikonoxxut skont ir-Regolament (UE) 2016/1011 bħala ta' importanza kritika, sabiex l-utenti u l-utenti potenzjali jkollhom għad-dispożizzjoni tagħhom it-tagħrif mehtieg biex jifhmu l-bażi li fuqha ġie rikonoxxut bħala parametru referenzjarju ta' importanza kritika.
- (6) L-użu tad-*data* regolata jehles lill-amministraturi u l-kontributori tagħhom minn ċerti obbligi skont ir-Regolament (UE) 2016/1011. Għall-parametri referenzjarji ta' *data* rregolata, jenhtieg li l-amministraturi għalhekk ikunu mehtieġa li jindikaw is-sorsi tad-*data* tagħhom u dak li jikkwalifika l-parametru referenzjarju bħala parametru referenzjarju ta' *data* regolata.
- (7) Minhabba n-natura partikolari tagħhom, il-parametri referenzjarji tar-rati tal-imghax u l-parametri referenzjarji tal-komoditajiet għandhom jikkonformaw mad-dispożizzjonijiet tal-annessi speċifiċi tar-Regolament (UE) 2016/1011 minflok jew flimkien mal-konformità mat-Titolu II ta' dak ir-Regolament. Jenhtieg li l-amministraturi ta' tali parametri referenzjarji jindikaw dan fid-dikjarazzjoni tal-parametru referenzjarju sabiex l-utenti u l-utenti potenzjali jkunu konxji ta' dan.
- (8) L-amministraturi tal-parametri referenzjarji ta' importanza kritika għandhom jikkonformaw ma' reġim regolatorju msahhah skont ir-Regolament (UE) 2016/1011. Għalhekk huwa importanti li l-utenti u l-utenti potenzjali jkunu informati b'mod xieraq dwar dan.

⁽¹⁾ ĠUL 171, 29.6.2016, p. 1

- (9) Jekk parametru referenzjarju jippreżenta l-karatteristiċi ta' tipi differenti ta' parametri referenzjarji, jenhtieg li d-dispożizzjonijiet speċifiċi f'dan ir-Regolament b'raba ma' dawn it-tipi differenti ta' parametri referenzjarji japplikaw b'mod parallel u b'zieda mar-rekwiżiti ta' żvelar ġenerali, sabiex jipprovdu lill-utenti u lill-utenti potenzjali b'informazzjoni komprensiva dwar il-karatteristiċi kollha tal-parametru referenzjarju.
- (10) F'konformità mal-prinċipju tal-proporzjonalità, dan ir-Regolament jevita li jpoġġi piż amministrattiv eċċessiv fuq l-amministraturi ta' parametri referenzjarji sinifikanti u mhux sinifikanti billi jirrikjedi gabra aktar limitata tal-informazzjoni li għandha tiġi inkluża fid-dikjarazzjoni ta' parametru referenzjarju sinifikanti u għall-parametri referenzjarji mhux sinifikanti.
- (11) Dan ir-Regolament huwa bbażat fuq l-istandards tekniċi regolatorji abbozzati ppreżentati mill-Awtorità Ewropea tat-Titoli u s-Swieq lill-Kummissjoni.
- (12) L-Awtorità Ewropea tat-Titoli u s-Swieq wettqet konsultazzjonijiet pubbliċi miftuħa dwar l-abbozz tal-istandards tekniċi regolatorji li fuqhom huwa bbażat dan ir-Regolament, analizzat l-ispejjeż u l-benefiċċji potenzjali relatati u talbet l-opinjoni tal-Grupp tal-Partijiet Konċernati tat-Titoli u s-Swieq stabbilit mill-Artikolu 37 tar-Regolament (UE) Nru 1095/2010 tal-Parlament Ewropew u tal-Kunsill ⁽¹⁾.
- (13) Sabiex ikun hemm konsistenza mar-Regolament Delegat li jispeċifika aktar l-elementi tal-kodiċi ta' kondotta li għandhom jiġu żviluppati mill-amministraturi ta' parametri referenzjarji li huma bbażati fuq *data* tal-input mill-kontributori, huwa xieraq li l-applikazzjoni ta' dan ir-Regolament Delegat tiġi posposta b'xahrejn,

ADOTTAT DAN IR-REGOLAMENT:

Artikolu 1

Rekwiżiti ġenerali ta' żvelar

1. Id-dikjarazzjoni tal-parametru referenzjarju għandha tiddikjara:
 - (a) id-data ta' pubblikazzjoni tad-dikjarazzjoni u, fejn applikabbli, id-data tal-aħħar aġġornament tagħha;
 - (b) fejn disponibbli, in-numru tal-identifikazzjoni ta' titoli internazzjonali (ISIN) tal-parametru referenzjarju jew parametri referenzjarji; alternattivament, għal familja ta' parametri referenzjarji, id-dikjarazzjoni tista' ttipprovdi dettalji ta' fejn l-ISINs huma aċċessibbli għall-pubbliku minghajr hlas;
 - (c) jekk il-parametru referenzjarju, jew kwalunkwe parametru referenzjarju fil-familja ta' parametri referenzjarji, ikun ġie ddeterminat bl-użu tal-kontribuzzjonijiet tad-*data* tal-input;
 - (d) jekk il-parametru referenzjarju jew kull parametru referenzjarju fil-familja ta' parametri referenzjarji jikkwalifikax bħala wiehed mit-tipi ta' parametri referenzjarji elenkati fit-Titolu III tar-Regolament (UE) 2016/1011, inkluża d-dispożizzjoni speċifika li bis-saħħa tagħha l-parametru referenzjarju jikkwalifika bħala ta' dak it-tip.
2. Fid-definizzjoni tas-suq jew ir-realtà ekonomika, id-dikjarazzjoni tal-parametru referenzjarju għandha tinkludi tal-anqas l-informazzjoni li ġejja:
 - (a) deskrizzjoni ġenerali tas-suq jew tar-realtà ekonomika.
 - (b) il-konfini ġeografici, jekk ikun hemm, tas-suq jew tar-realtà ekonomika;
 - (c) kull informazzjoni oħra li l-amministratur raġonevolment iqis bħala rilevanti jew utli biex tgħin lill-utenti jew lill-utenti potenzjali tal-parametru referenzjarju jifhem l-karatteristiċi rilevanti tas-suq jew ir-realtà ekonomika, inkluż tal-anqas l-elementi li ġejjin dment li tkun disponibbli informazzjoni affidabbli dwar dawn l-elementi:
 - (i) informazzjoni dwar partecipanti reali jew potenzjali fis-suq;
 - (ii) indikazzjoni tad-daqs tas-suq jew ir-realtà ekonomika.
3. Fid-definizzjoni tal-limitazzjonijiet potenzjali ta' parametru referenzjarju u ċ-ċirkostanzi li fihom il-kejl tas-suq jew tar-realtà ekonomika jista' jsir mhux kredibbli, id-dikjarazzjoni tal-parametru referenzjarju għandha tinkludi tal-anqas:
 - (a) deskrizzjoni taċ-ċirkostanzi fejn l-amministratur jista' ma jkollux biżżejjed *data* tal-input għad-determinazzjoni tal-parametru referenzjarju f'konformità mal-metodoloġija;

⁽¹⁾ Ir-Regolament (UE) Nru 1095/2010 tal-Parlament Ewropew u tal-Kunsill tal-24 ta' Novembru 2010 li jistabbilixxi Awtorità Superviżorja Ewropea (Awtorità Ewropea tat-Titoli u s-Swieq) u li jemenda d-Deċiżjoni Nru 716/2009/KE u jhassar id-Deċiżjoni tal-Kummissjoni 2009/77/KE (ĠU L 331, 15.12.2010, p. 84)

- (b) fejn rilevanti, deskrizzjoni tal-każijiet fejn il-preċiżjoni u l-affidabbiltà tal-metodoloġija użata għad-determinazzjoni tal-parametru referenzjarju ma jistgħux jibqgħu jiġu żgurati, bhal meta l-amministratur iqis li l-likwidità fis-suq sottostanti hija insuffiċjenti;
- (c) kull informazzjoni oħra li l-amministratur raġonevolment iqis li hija rilevanti jew utli biex tghin lill-utenti u lill-utenti potenzjali biex jifhemu ċ-ċirkustanzi li fihom il-kejl tas-suq jew tar-realtà ekonomika jista' jsir mhux kredibbli, inkluża deskrizzjoni ta' x'jista' jikkostitwixxi avveniment eċċezzjonali tas-suq.
4. Fl-ispeċifikar tal-kontrolli u r-regoli li jirregolaw kull eżerċizzju ta' ġudizzju jew diskrezzjoni mill-amministratur jew minn kull kontributor fil-kalkolu tal-parametru referenzjarju jew parametri referenzjarji, id-dikjarazzjoni tal-parametru referenzjarju għandha tinkludi deskrizzjoni ta' kull pass tal-proċess għal kull valutazzjoni *ex post* tal-użu ta' diskrezzjoni, flimkien ma' indikazzjoni ċara tal-pożizzjoni ta' kull persuna(i) responsabbli biex twettaq il-valutazzjonijiet.
5. Fl-ispeċifikar tal-proċeduri għal rieżami tal-metodoloġija, id-dikjarazzjoni tal-parametru referenzjarju għandha mill-inqas tiddeskrivi l-proċeduri għall-konsultazzjoni pubblika dwar kull bidla materjali fil-metodoloġija.
6. Il-punt (c) tal-paragrafu 3, u l-paragrafu 5, ma għandhomx japplikaw għad-dikjarazzjoni ta' parametru referenzjarju:
- (a) għal parametru referenzjarju sinifikanti; jew
- (b) għal familja ta' parametri referenzjarji li ma tinkludix parametri referenzjarji ta' importanza kritika u ma tikkonsistix biss minn parametri referenzjarji mhux sinifikanti.
7. Fil-każ ta' dikjarazzjoni ta' parametru referenzjarju għal parametru referenzjarju mhux sinifikanti jew għal familja ta' parametri referenzjarji li tikkonsisti biss minn parametri referenzjarji mhux sinifikanti:
- (a) id-dispożizzjonijiet li ġejjin ta' dan l-Artikolu ma għandhomx japplikaw:
- (i) il-punt (c) tal-paragrafu 2;
- (ii) il-punti (b) u (c) tal-paragrafu 3,
- (iii) il-paragrafi 4 u 5; kif ukoll
- (b) ir-rekwiżiti tal-punti (a) u (b) tal-paragrafu 2 jistgħu jiġu ssodisfati alternattivament billi jinkludu referenza ċara fid-dikjarazzjoni tal-parametru referenzjarju għal dokument ippubblikat li jinkludi l-istess informazzjoni u li huwa aċċessibbli mingħajr hlas.
8. L-amministraturi jistgħu jinkludu tagħrif addizzjonali fi tmiem id-dikjarazzjonijiet tal-parametru referenzjarju tagħhom sakemm, jekk dan isir billi ssir referenza għal dokument ippubblikat bl-informazzjoni, id-dokument għandu jkun wiehed li huwa aċċessibbli mingħajr hlas.

Artikolu 2

Rekwiżiti speċifiċi ta' żvelar għal parametri referenzjarji ta' data regolata

Minbarra l-informazzjoni li għandha tiġi inkluża skont l-Artikolu 1, għal parametru referenzjarju ta' data regolata jew, fejn applikabbli, familja ta' parametri referenzjarji ta' data regolata, id-dikjarazzjoni tal-parametru referenzjarju għandha tinkludi għall-inqas dan li ġej fid-deskrizzjoni tagħha tad-data tal-input:

- (a) is-sorsi tad-data tal-input użati;
- (b) għal kull sors, it-tip rilevanti, kif elenkat fl-Artikolu 3(1)(24) tar-Regolament (UE) 2016/1011.

Artikolu 3

Rekwiżiti speċifiċi ta' żvelar għal parametri referenzjarji ta' rati tal-imghax

Minbarra l-informazzjoni li għandha tiġi inkluża skont l-Artikolu 1, għal parametru referenzjarju tar-rati tal-imghax jew, fejn applikabbli, familja ta' parametri referenzjarji tar-rati tal-imghax, id-dikjarazzjoni tal-parametru referenzjarju għandha tinkludi tal-anqas l-informazzjoni li ġejja:

- (a) referenza li twissi lill-utenti dwar ir-regim regolatorju addizzjonali applikabbli għall-parametri referenzjarji tar-rati tal-imghax skont l-Anness I tar-Regolament (UE) 2016/1011;
- (b) deskrizzjoni tal-arrangamenti li ddaħhlu fis-seħh biex jikkonformaw ma' dan l-Anness.

Artikolu 4**Rekwiżiti speċifiċi ta' żvelar għal parametri referenzjarji ta' komoditajiet**

Minbarra l-informazzjoni li għandha tiġi inkluża skont l-Artikolu 1, għal parametru referenzjarju tal-komoditajiet jew, fejn applikabbli, familja ta' parametri referenzjarji tal-komoditajiet, id-dikjarazzjoni tal-parametru referenzjarju għandha mill-inqas:

- (a) tindika jekk ir-rekwiżiti tat-Titolu II, jew l-Anness II, tar-Regolament (UE) 2016/1011 japplikawx għall-parametru referenzjarju jew għall-familja ta' parametri referenzjarji kif deskritt fl-Artikolu 19 ta' dak ir-Regolament;
- (b) tinkludi spjegazzjoni dwar ir-raġuni għaliex japplika t-Titolu II jew, kif jista' jkun il-każ, l-Anness II ta' dak ir-Regolament;
- (c) tinkludi fid-definizzjonijiet tat-termini ewlenin deskrizzjoni qasira tal-kriterji li jiddefinixxu l-komodità fizika sottostanti rilevanti;
- (d) fejn applikabbli, tindika fejn huma ppubblikati l-ispegazzjonijiet li l-amministratur huwa obligat jippubblika skont il-paragrafu 7 tal-Anness II ta' dak ir-Regolament.

Artikolu 5**Rekwiżiti speċifiċi ta' żvelar għal parametri referenzjarji ta' importanza kritika**

Minbarra l-informazzjoni li għandha tiġi inkluża skont l-Artikolu 1, għal parametru referenzjarju jew, fejn applikabbli, familja ta' parametri referenzjarji li fiha mill-inqas parametru referenzjarju ta' importanza kritika wiehed, id-dikjarazzjoni tal-parametru referenzjarju għandha tinkludi tal-anqas l-informazzjoni li ġeja:

- (a) referenza li twissi lill-utenti bir-regim regolatorju msahha applikabbli għal parametri referenzjarji ta' importanza kritika skont ir-Regolament (UE) 2016/1011;
- (b) dikjarazzjoni li tindika kif l-utenti se jiġu informati b'kull dewmien fil-pubblikazzjoni ta' parametru referenzjarju jew ta' kwalunkwe determinazzjoni mill-ġdid tal-parametru referenzjarju, u jindikaw it-tul ta' żmien (mistenni) tal-miżuri.

Artikolu 6**Aġġornamenti**

Barra mill-każijiet imsemmija fit-tielet subparagrafu tal-Artikolu 27(1) tar-Regolament (UE) 2016/1011, aġġornament tad-dikjarazzjoni tal-parametru referenzjarju għandu jkun mehtieg kull meta l-informazzjoni li tinsab fid-dikjarazzjoni ma tibqax tkun korretta jew suffiċjentement preċiża, u inkluż f'kull każ fil-każijiet li ġejjin:

- (a) kull meta jkun hemm bidla fit-tip ta' parametru referenzjarju;
- (b) kull meta jkun hemm bidla materjali fil-metodoloġija użata biex jiġi ddeterminat il-parametru referenzjarju jew, jekk id-dikjarazzjoni tal-parametru referenzjarju hija għal familja ta' parametri referenzjarji, il-metodoloġija użata għad-determinazzjoni ta' kull parametru referenzjarju fil-familja ta' parametri referenzjarji.

Artikolu 7**Dhul fis-seħh u applikazzjoni**

Dan ir-Regolament għandu jidhol fis-seħh fl-ghoxrin jum wara dak tal-pubblikazzjoni tiegħu f'Il-Ġurnal Uffiċjali tal-Unjoni Ewropea.

Għandu japplika mill-25 ta' Jannar 2019.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, it-13 ta' Lulju 2018.

Għall-Kummissjoni

Il-President

Jean-Claude JUNCKER